

చ క్ర బ్ర మ ణ ౦

క్రాతేజీ గరల్స్ వెయిటింగ్ రూమ్ దగ్గర తారట్లాడు
తున్నాడు చక్రధర రావు. లోపలినించి గాజుల గలగలధ్వనులూ,
కిలకిల నవ్వులూ వినిపిస్తున్నాయి. లోపలికి వెళ్ళటానికి ధైర్యం
చాలటంలేదు అతనికి. అతనెప్పుడూ అపరచిత స్త్రీలతో
మాట్లాడలేదు. అదికాక వాళ్ళు తన ప్రవర్తనని ఎలా అర్థం
చేసుకుంటారో ననే భయం కూడా కలిగిందతనికి. ఇలా
ముందు ఆలోచిస్తున్న చక్రధర రావుకి చప్పున ఓ విషయం
జాపకం వచ్చింది. తనకి మంచిదని తోచిన విషయం, దాని
ఫలితాలని గురించి ఇతరులు ఏం అనుకున్నా సరే, వెంటనే
ఆచరణలో పెట్టెయాలని అతని స్థిర సంకల్పం. ఈ ఊహ అత
నికి తటగానే అతను ఆలోచనలన్ని మానివేసి సరాసరి వెయి
టింగ్ రూమ్ లోకి వెళ్ళాడు. రూమ్ లో ఉన్న స్త్రీలందరూ
ఒక్కసారిగా నవ్వు ఆపేసి అర్థంకాని బిత్తర చూపులు
చూశారు.

‘క్షమించాలి...’ చక్రధరరావు గది గోడలవైపు చూస్తూ అన్నాడు. ఎవరూ ఏమీ మాట్లాడలేదు.

‘మీ ఇళ్ళలో ఎవరికన్నా ట్యూషన్ కావాలేమోనని’ అతను ఆగాడు అసంపూర్తిగా. సంగతి తెలుసుకున్న విద్యార్థినిలు ఆశ్చర్యాందోళనలు ప్రకటించటం మానుకుని, ‘అదా సంగతి’ అన్నట్టు చిన్నగా నవ్వారు.

‘దయచేసి ట్యూషన్ కావాలిస్తే ఈ అడ్రసుకి కాస్త కబురుచేయండి.’

అతను జేబులోంచి చిన్న కాగితంతీసి బల్లమీద పడేసి వెళ్ళిపోతాని! వెనక్కి తిరిగాడు.

‘ఇదో వేషం.’

‘ట్యూషన్ ట! కావాలా సులోచనా?’

‘మనకికాదు, ఇంట్లో వాళ్ళకిట!’

తనని పరిహాసించే స్వరాలువిని చక్రధరరావు కాస్త కించపడ్డాడు. వెళ్ళబోయేవాడల్లా మళ్ళీ వెనక్కి తిరిగి ‘అవునండీ, నా ఉద్దేశం అదే, ఇంట్లో చిన్న పిల్లలెవరైనా ఉంటే ట్యూషన్ కావాలేమోనని అడిగాను. మీకు చెప్పగలవాడిని కాదని నాకు తెలుసు.’

‘అతి వినయం ధూర్త లక్షణం.’ అంది సులోచన సాన బలిమి చూసుకొని.

‘అపార్థం చేసుకుంటే, క్షమించండి.’

‘అపార్థం చేసుకుంటేగా!’

చక్రధరరావు ఏమీ అనలేదు. ఒక్కసారి తలెత్తించాసి ముందుకు సాగాడు.

‘పుస్తకాలరావుకి ఎంత ధైర్యం ఒచ్చిందివాళ!’

చక్రధరరావుకి మారుపేరు పుస్తకాలరావు. అతనెప్పుడూ క్లాసులో ఒంటరిగా, వేరే బెంచిమీద కూర్చుంటాడు. ఎవరితోకూడా సరిగా మాట్లాడడు. ఏమాత్రం విగామము దొరికినా ఏదో పుస్తకం ముందు వేసుకు కూర్చుంటాడు. సాయంత్రం ఆటలు వీవీ ఆడను. సరాసరి రూముకి వెళ్ళిపోతాడు. అతని రూములో రాత్రి రెండు గంటలదాకా కోజూ దీపం జాజ్వల్యమానంగా వెలుగుతూ ఉంటుందని వినికొడి. తోటి బి. ఏ. విద్యార్థులందరికీ అతనంటే ఓ విధమైన కోపం, అసహ్యం.

సులోచన అన్న మాటలు విని చక్రధరరావు గభాలున మళ్ళీ రూములోకి వచ్చి తీక్షణంగా అన్నాడు:

‘అవును, పుస్తకాలరావుకి చాలా ధైర్యం ఉంది. మొండి ధైర్యం! ఇంకా అంతకంటే మంచి మాట, తెగువ! ఎవరు ఏమి అనుకున్నా నాకేం లెక్కలేదు! నేనేమీ బాధపడను. బాధపడే దశ దాటిపోయింది. ప్రపంచం గురించి మీకేం తెలుసు? ఏమీ తెలియనివాళ్ళ మాటల్ని నేనేం పట్టించుకోను.’

‘పట్టించుకోకపోతే ఇంత ఉపన్యాస మెందుకు? అంది సులోచన. గొప్పగా మాట్లాడానని మనసులో అనుకుని తోటి విద్యార్థుల వైపు సగర్వంగా చూచామె.

‘మీ పేరేమిటి?’

‘ఎందుకు? సులోచన.’

‘పేరుకు తగటు కళ్ళు బాగానే ఉన్నాయి. కాని, వాటిలో తీక్షణత లేదు.’

‘ఇహ మీరు దయచేయొచ్చు.’ అంది సులోచన రోషంతో.

‘సిలుక చీరలవాళ్ళకి విచక్షణ ఉంటుందని నేనెప్పుడూ అనుకోలేదు.’

చక్రధరరావు తన పర్టువైపు భావగర్భితంగా చూసి, తలెత్తి విషాదంగా నవ్వి గబగబ యాముదాటి వెళ్ళిపోయాడు. సులోచన అభిమానం దెబ్బతిన్నది.

‘పైకి అమాయకంగా కనపడేవాళ్ళంతా ఇంతే.’

అంతా నవ్వారు. మళ్ళీ వెయిటింగురూములో గజల గలగల ధ్వనులూ, కిలకిల నవ్వులూ ప్రారంభమయాయి. సులోచన మాత్రం పరధ్యానంగా ఏదో ఆలోచిస్తోంది.

చక్రధరరావు చివర అన్నమాటలు సులోచనకి ఎంతో ఊళ్ళ కలింపాయి. సులోచన ధనికవర్గానికే చెందినా ధనిక వాదానికి చెందినదికాదు: తన కళ్ళలో తీక్షణత లేదని అనటంలో చక్రధరరావు ఉద్దేశం కేవలం తనని గాయపరచటం కాదని ఆమె నమ్మింది. అతను అన్న మాటలలో భావం తను వెల్లడించిన భావాలు అర్థం చేసుకునే శక్తి ఆమెకు లేదని ఆరోపించటమేనని ఆమె కర్థమయింది. ప్రపంచం గురించి మీకేం తెలుసు? అని అనటంలో అతని వేదన, “బాధపడే దశ దాటిపోయింది.” అని అనటంలో గల మర్మధ్వని ఆమెని కలతపెట్టాయి. చక్రధరరావు బీదవాడిని అందరికీ తెలిసిన విష

యమే. అతను పొద్దునపూట ట్యూషన్లు చెప్పి ఎలాగో నాలుగు డబ్బులు సంపాదించుకుంటాడని కూడా అందరికీ తెలుసు. అటువంటప్పుడు అతని చర్యని వేరే విధంగా అర్థం చేసుకోడం తనదే తప్ప. అతనికి అనవసరంగా బాధ కలిగించినందుకు సులోచన మెత్తని మనస్సు పరితపించ సాగింది. ముఖ్యంగా తనని హృదయం తేనిదానినిగా అతను ఊహించుకోటం ఆమెకి దుర్భరమయింది. ఆమెకి బీదల కష్టాలు తెలియక పోలేదు; ఎందరో బీదవిద్యార్థులకి సహాయం చేసింది కూడా. అటువంటి తనని చక్రధరరావు ధనికస్వాముల్లో చేర్చి సిల్కాచీర ప్రసక్తితో తనని ధనిక వాదానికి ముడి పెట్టడం అన్యాయం. ఇంతకీ తన ఇంట్లో ట్యూషన్ నిజానికి అవసరమే. తన తమ్ముడి ట్యూటర్ మానేశాడు. కొత్తవాడిని ఎలాగూ పెట్టాలి. అయినప్పుడు చక్రధరరావునే ఎందుకు నియమించ కూడదు?

*

*

*

*

“వయ్ రిక్కా, నిన్నే.” కొంచెం విసుగ్గా గట్టిగా అంది సులోచన.

ఏమిటో ఆలోచిస్తూ, అప్రయత్నంగా గంట వాయిస్తూ నడుస్తున్న రిక్కావాలా ఈ కేక విని తలెత్త మాశాడు. ఎవరో శ్రీ నీడలా దగ్గిరో కనిపించిదతనికి.

“వొస్తున్నానమ్మా.”

“చెవుడా, నీ పరధ్యానమా? నాలుగుసార్లు పిలిచినా పలుకవేం?”

రికావాలా చిన్నగా నవ్వి 'ఎక్కండి' అన్నాడు.
సులోచన రికా ఎక్కి కూర్చుంది.

“ఇలా అయితే నువ్వు బాగానే సంపాదిస్తావు!”

రికావాలా మాట్లాడలేదు. కాసేపాగి సులోచన అంది,

“ఏమోయ్, నువ్వెంత సంపాదిస్తావు రోజుకి?”

“.....”

సులోచన నవ్వుకొంది. ఇంత పరధ్యానం మనిషి రికా
లాగి ఎలా జీవితం గడుపుతాడోనని ఆశ్చర్య పడ్డ దామె—

మూడు సార్లొడిగిన తరవాత రికావాలా అన్నాడు:

“ఏదో నాకు సరిపోయేటంత వస్తుందిలేండి.”

సిమెంటు రోడ్డుమీద రికా నిశ్శబ్దంగా జారిపోతుంది.
ఉన్నట్టుండి చక్రధరరావు మాటలు జ్ఞాపకం వచ్చాయి.

సిల్కు చీరల వాళ్ళకి విచక్షణ ఉంటుందని నేనెప్పుడూ
అనుకోలేదు.”

వెంటనే ఆమె ఆలోచన చరచరా లాగుతున్న రికా
వాలా మీదికి పోయింది.

నరవాహనం!

ఆమాత్రం విచక్షణ లేకుండా తోటి మానవుడిచేత
బండి లాగించుకోటం!

సులోచన మనస్సు చలించింది. అసలు మనుష్యులు
రికాలు ఎందుకు లాగుతారు! ప్రభుత్వం ఈపని నెందుకు నిషే
ధించలేదు!

ఈ రికాలాగటం కంటే ఇంకోపని చేసుకోగూడదూ
ఈ సారి రికావాలా వెంటనే సమాధానంగా అదోరకంగా
నవ్వాడు.

రికాలాగటం నీకు అవమానకరంగా లేదా?”

“అడుక్కోటంకంటే ఇదే నయం.”

“ఇంకోపని చేసుకోవచ్చుగా.”

“మేం రికా లాగకపోతే, పాపం మీరంతా ఇబ్బంది
పడతారుగా!”

సులోచన నవ్వింది. రికావాలా చమత్కరించాడు.

“రికాలు లాగటం ప్రభుత్వం నిషేధించాలి.”

డబ్బున్నవాళ్లు బిప్పుకోరు! జట్కాల్లోపోతే వాళ్ళ
డబ్బు తగ్గిపోదా?”

“నిషేధిస్తే నువ్వేం చేస్తావు తరవాత?”

సంవత్సరంలోగా అటువంటిదేదీ జరగదు. సంవత్సరం
తరవాత నేను రికా లాగను.”

“ఏం?” రికావాలా సమాధానం ఇవ్వలేను.

“నువ్వుకూడా చదువుకుంటే ఉద్యోగం చేసేవాడివి
కదా! అన్నట్లు రాజీళ్ళు చదువు నేర్చుకోరాదా!” అంది
సులోచన, చదువురాని వాళ్ళనిగురించి, వాళ్ళ అజ్ఞానాన్ని
గురించి ఆలోచిస్తూ. రికావాలా వింతగా నవ్వాడు.

“చాలామంది కంటే నాకు బాగానే చదువొచ్చు”
సులోచన కాస్త ఆశ్చర్యపడ్డది. ఆమెకి అకస్మాత్తుగా ఓ విష

యం స్ఫురించింది. ఈ రిక్తావాలా అంత యాసగా మాట్లాడటంలేదు. చూస్తే పాపం యితను కాస ఓ మాదిరి చదువు వొచ్చిన వాడో, లేకపోతే వాళ్ళతో తిరిగినవాడో అయి వుండాలి" అనుకుందామె.

"ఏమిటో ఈ ప్రపంచం! చదువుకోటానికి, ఉద్యోగాలు చెయ్యటానికి అందరికీ సమానావకాశాలుంటే ఎంత బావుంటుంది" సులోచన ఈ మాటలు అర్ధ స్వగతంగా అంది.

"మాబోటి బీదవాళ్లు పెకిరావాలంటే అసలు ఇప్పుడున్న వ్యవస్థే మారాలి. బూర్జువా..." రిక్తావాలా అకస్మాత్తుగా ఆగాడు.

సులోచన చకిత ఐంది. రిక్తావాలా ఆర్థిక శాస్త్రం రాజకీయాలు మాట్లాడుతున్నాడు. కమ్యూనిస్టులు కొట్టిపోసి ఉంటారు" అనుకుంది సులోచన. ఆమె ఇహ ఏమీమాట్లాడలేదు.

"ఆ... ఇక్కడే, ఆవు."

"ఇక్కడా! ఈ రూము దగ్గిరే!"

"అవును" రిక్తా ఆగింది.

రూమ్లో కాంతివిహీనంగా ఓ దీపం వెలుగుతోంది.

సులోచన రిక్తాదిగి, రూమ్కి తాళంవేసి ఉండటంచూసి మళ్ళీ రిక్తా దగ్గిరే వొచ్చింది.

"తాళంవేసి ఉండే!"

"ఈ రూములో ఉండే ఆయన నాకు తెలుసునమ్మా, ఆయన తో మ్మిదింటికిగాని రాడు, రోజూ అంతే!"

“నీ కెలా తెలుసు?”

“రోజూ నేను ఇటు తిరుగుతూనే ఉంటాను గదండీ.”

సులోచన ఓ క్షణం ఆలోచించి, ఓ కాగితంమీద వీదో రాసి కిటికీలోంచి గదిలో పడేసి, తిరిగొచ్చింది. రికావాలా ఎందుకో రిచ్చపాటు పొందాడు:

రికా వెనక్కు తిరిగింది. రికావాలా గమనం హెచ్చించాడు. కాడికట్టుకు గుర్రంలా పరిగెత్తే అతనిని చూసి సులోచన హృదయంలో ఉద్వేగం జనించింది.

“ఇరవయ్యో శతాబ్దపు విజ్ఞానం” విషాదంగా తనలో తను అనుకుంది సులోచన.

చమటలు పోస్తున్న కొద్దీ ఇంకా వేగంగా లాగుతున్నాడు రికావాలా, అతని పాదాలు కసిగా, కోపంగా భూమిని తొక్కుతున్నాయి.

సులోచన రికా సీటుకింద పదిరూపాయల కాగితం పెట్టింది. ఆమె కళ్ళలో నీళ్లు తిరిగాయి. ‘ఇహ ఎప్పుడూ రికా ఎక్కను.’ అనుకుందామె.

“ఆవు.”

రికా ఆగింది. సులోచన దిగి అతని చేతిలో ఓ రూపాయి పెట్టి తన ఇంటి గేటువైపు నడిచింది.

“వీయ్, రికావాలా! వస్తావా?”

“ఎక్కడికి?”

“దగ్గిరేతే, నాలుగు ఫర్లాంగులుగూడా ఉండదు.”

“అర్రూసాయి.”

“సావలా.”

“ఉంహుం.”

రిక్కావాలా నిర్లక్ష్యంగా ముందుకు సాగాడు.

“వీళ్ళ కెంతపోగరు? మళ్ళీ మాటకూడా మాట్లాడడు.

సరే రా.”

ఓ పిప్పళ్ళ బస్తాలాంటి ఆయన రిక్కా ఎక్కాడు.

“పోనీ, చచ్చునడకా, నువ్వు - గుర్రంలా పోవాలి!”

గేటుదగ్గర నుంచొని రిక్కావెపు చూస్తున్న సులోచన ‘గెట్ డవున్’ అనే గంభీరమైన కేకవిని అదిరి పడడి. ఆమెకి అనతిదూరంలో రిక్కాలోంచి దిగి ఓ స్థూలకాయుడు నడుస్తున్నాడు. కాసేపటిలో మళ్ళీ రిక్కా సాగిపోయింది. రిక్కాగంట అస్పష్టంగా వినిపిస్తోంది. దూరంలో రిక్కా చీకటిలో మాయమయింది. సులోచన బరువుగా నిశ్చయించి ఇంట్లోకి వెళ్ళిపోయింది.

*

*

*

*

“అయితే సాయంత్రం మీకు తీరదన్నమాట.”

“క్షమించాలి. సాయంత్రవేళల్లో నాకు చాలా పని ఉంటుంది. పొద్దునపూట ట్యూషన్ ఏర్పాటుచేస్తే చాలా సంతోషిస్తాను.”

సులోచన ఏదో ఆలోచిస్తోంది, చక్రధరరావుకి సమాధానం ఏమీ ఇవ్వకుండా.

“అన్నట్టు మర్చిపోయాను. నిన్న మీరు రిక్కాలో పది రూపాయల కాగితం ఓటి పారేసుకున్నారట. రిక్కావాడు మీ కివ్వమన్నాడు.”

అతను ఓ పదిరూపాయల కరెన్సీ కాగితం ఆమెకు అందించాడు. సులోచన అశ్చర్యపడ్డది. ఆమె ఆశ్చర్యం గమనించి అన్నాడు.

“ఆ రిక్కావాడిని నేను బాగా ఎరుగుదును. నిన్న మీరు మా రూమ్ కి రావటంచూసి మనకి పరిచయం ఉందని అనుకోన్నట్టున్నాడు. పొద్దున్నే ఇది మీకిమ్మని నా చేతికిచ్చాడు.”

“నేనేమీ పారేసుకోలేదే! ఇది ఎక్కడ దొరికింది దత నికి?”

“రిక్కా సీటు అడుగున.”

“అయితే బుద్ధి పూర్వకంగానే ఇచ్చారా?”

“నేనిచ్చానని అనలేదు. ఆ నోటు నాదేనని ఆ రిక్కా వాడి కెలా తెలుసు?”

“ఇవాళ మొదటి బాడుగ మీదేట. మీరు దిగిపోయిన తరువాత ఎందుకో సీటు సర్పి తే పదిరూపాయల కాగితం కనిపించిందన్నాడు.”

సులోచన నవ్వింది.

“అయితే నేను యిచ్చింది మళ్ళీ తీసుకోను.”

“ఆ రిక్నావాడు ధర్మం పట్టడు.”

“రిక్నావాడి తరపునకూడా మీరే మాట్లాడితే ఎలా? బుద్ధిపూర్వకంగా ఇచ్చానని తెలిస్తే అతను తీసుకునేవాడేమో దయచేసి ఇది అతనికి తిరిగిచ్చేయండి.”

“ధర్మం పట్టదలుచుకుంటే అతను రిక్నా లాగేనాడే కాదు” సులోచన అతని ముఖంలో ఓ విధమైన తీవ్రత గమనించింది. ఆమె ఏమీ మాట్లాడకుండా ఆ నోటుని తీసుకుంది. చక్రధరరావు ఆ నోటునైపు తీరస్కార సూచకంగా చూశాడు.

“నే నిటువంటి వింత రిక్నావాలాని ఎక్కడా చూడలేదు.”

“వింత! ప్రపంచమే వింత. అసహజమైన ఈ ఆర్థిక, సామాజిక వ్యవస్థలలా ఉన్నంతకాలం వింతలకీ విశేషాలకీ కరువేమిటి? బహుశా చదువుకున్న రిక్నావాళ్ళు వున్నారంటే మీ రాశ్చర్యపడవొచ్చు.”

“ఆశ్చర్యపడను. నేనెరిగిన ఓ స్కూల్ ఫీసల్ కుర్రాడు రిక్నా లాగటం ఎరుగుదును.”

చక్రధరరావు నవ్వాడు.

“బి. ఏ. చదువుతున్న వాళ్ళే రిక్నా లాగుతున్నప్పుడు స్కూల్ ఫీసల్ కుర్రాళ్ళ విషయంలో విశేషమేముంది?” ఈ మాటలంటూ అతను సులోచన ముఖంలోకి చూశాడు.

“అవును.”

“బి. ఏ. విద్యార్థి రిక్నాలాగటం ఆశ్చర్యం కాదా?”

“మొదట్లో ఆశ్చర్యపడ్డాను. తర్వాత ఆశ్చర్య పడాలి
సింది ఇందులో ఏమీలేదని అనుకున్నాను.”

“ఏం?”

“ప్రపంచమీద, ప్రస్తుతం మన దేశంలో ఉన్న ఆర్థిక
అసమానత్వంమీదా కలిగే కసిని ఆవిధంగా తీర్చుకోటంలో
ఓ విధమైన మానసిక తృప్తి ఉండవచ్చునని నాఅభిప్రాయం.”

చక్రధరరావు ఓ నిమిషం ^{సబుడెనాడు.} సులోచన
ఆకస్మాత్తుగా అంది.

“రికా లాగటం మానివేయరాదా.”

అతను అదిరిపడి అన్నాడు, “ఎవరు?”

“మీరే.”

“నేనా?”

“అవును.”

చక్రధరరావు కంగారుపడ్డాడు.

“మీ కెలా తెలుసు.”

“నా కళ్ళు అందమైనవే అయినా వాటిలో తీక్షణత
లేదని మీరోసారి అన్నారు. బహుశా మీ అభిప్రాయం
తప్పని మీరీవాటికి గ్రహించే ఉంటారు,” చక్రధరరావేమీ
మాట్లాడలేదు.

“రికాలాగేవృత్తి వొదిలేయండి.”

చక్రధరరావు మనసులో రిక్వచక్రాలు గిరున తిరి
గాయి. అతని మనోఫలకంమీద తీవ్రపద ఘట్టనంలో బర బర

తను రికాలాగే చిత్రం కనిపించింది. క్షణంలో అతను ఉత్తేజతు
డయాడు.

“రికా!” చక్రధరరావు పిచ్చివాడిలా నవ్వాడు.

“నేను లాగేది రికాకాదు. అది రథం. అవును. ఈ
రథ చక్రాలు నగరం మారుమోగేట్లు గిరగిర తిరుగుతూనే
ఉండాలి” ఒక్కసారి పిచ్చివాడిలా నవ్వేసి చక్రధరరావుచప్పున
వెనక్కి తిరిగి గబగబ నడిచిపోయాడు.

సులోచన నిశ్చలంగా అతను పోయిన వెళ్ళి చూస్తూ
నిలబడిపోయింది ప్రతిమలా.

నిశ్చల నదీజలంలో గొడ్డువేసి కలికినట్లయింది ఆమె
మానసిక పరిస్థితి. అయితే పడవ ముందుకు సాగిపోవాలంటే
నీళ్ళు సంక్షోభం చెందక తప్పదనే నగ్నసత్యం ఆమెకి తెలి
యకపోలేదు.